

Puryja

Category: Goşgular, Kitapcy

написано kitapcy | 26 января, 2025

Puryja PURYJA



Ýene «Çopan ata» gonamçylygy...
Ýere siňip ýatan solgun mazarlar
Ýene kelleagyry...
Eýmenç çakyza.
Synamy gaplady ynjy-azarlar.
Içgysgynç ümsümlik...
Janly-jandar ýok,
Ýumlugypdyr birýan aýgyr pişikler.
Ölüpdür ynsanlyk,
ölüpdür ynsap
Çyn söýgiň jürüni dikipdirler-ä!
Bir-birden söndürip umyt ýalkymyn
Brunony daňyp agaç sütüne
Ýakyşlary ýaly ýakypdyrlar-a...

Kesilipdir mundan alty ýyl owal
Sosnanyň düýbünden şildiräp akan
suwlar...
indi dodak öllemäge-de,
Satyn alyp içýän bir owurt suwy.
Kepäp ýatyr şehit edilen Aral,
Bireýýäm gyryldy ördegi, guwy...
Ertiriň-ä mundan gowy bolar diýip
Ýalandan göwnümi aldamaga-da
Mejalym ýok.
Ejabym ýok...
ýitipdir.
Kyýamatmy?
Aý ýok... entek-enteg-ä,
Dünýäň puryjasy bara meñzeýär.
Aň gözüňi açsaň görünýär pelle
Kowlamaga meýdan dara meñzeýär.
Şugulça, akmaga, doga tentege
Döwran dolanypdyr edil şu pille
Zordan aýlanyp dur dünýäň nepesi
Sümlen ýaly göýä döşüne gülle
Için tutup ýatyr adamkärçilik.
Oýun ýaly boldy haj parzy, selle...
Boş bolsa-da ýetik eken ýekesi
Özünden müň esse göwnühoş kelle!
Dünýäniň galanja puryjasynda
Geýmesem-de –
günde zer halat, hülle
Içmesem-de –
günde gyzyl şeraby
Gezmesem-de –
Häzirbegjan, Yragy
Ýönekeý şahyryň derejesinde
Bolan, boljak ähli nogsanlyklara
Kelleagyrydan,
çakyzadan
çetde durup dürli yza-azardan
Men şu gün arkamda nijeme ýyllap
Hopba bolup gelen bir boş mazardan
Sypyndym-da çykdyň dünýäň giňine.
Agyrlarym gitdi umma,

Göterildi towsa derdim.
Urdum..
men özümi yşkyň oduna
Öňde...
görünse-de dünýäň pellesi
Semenderiň jany otdadyr otda
Ölerin men otdan çykan badyma.
Gumsagat ýöreýär...
wagt gidip dur.
Ýaýdanjyň wagty däl,
Müddetler çäkli.
Kyýamat daşdadyr,
ýakyndyr belki...
Bilemok men anygyny o zatlaň.
Bu diňe dünýä däl,
Ikimize-de
Berilen purýja,
Bil, şony ilki... Goşgular